



تاریخ: 30-05-2019

ریفرنس نمبر: lar 8719

کیا فرماتے ہیں علمائے دین و مفتیانِ شرع متین اس مسئلے کے بارے میں کہ صدقہ فطر کی ادائیگی میں کس کا اعتبار ہے، جس کے ذمہ لازم ہے، اس کا اعتبار ہے یا کسی اور کا مثلاً ایک پاکستانی عارضی طور پر یو کے میں رہتا ہے، اس کے بیوی بچے پاکستان میں ہیں، وہ پاکستان میں کسی کو وکیل بناتا ہے کہ میری اور میرے بیوی، بچوں کی طرف سے صدقہ فطر ادا کر دو، بچے سب اس کے عیال میں ہیں، کچھ عاقل بالغ ہیں اور کچھ نابالغ۔ بالغ اولاد اور بیوی تو صاحب نصاب ہیں، لیکن نابالغ صاحب نصاب نہیں، تو اس صورت میں یو کے میں صدقہ فطر کی جتنی رقم بنتی ہے، اس کا اعتبار ہوگا یا پاکستان میں جتنی رقم بنتی ہے، اس کا اعتبار ہوگا؟ اسی طرح اگر یہ یو کے میں خود ادا کرتا ہے، تو کس جگہ کی قیمت کا اعتبار ہوگا؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

صدقہ فطر کی ادائیگی میں اس کا اعتبار ہے، جس پر صدقہ فطر ادا کرنا لازم ہے۔ پس صورت مسئلہ میں عارضی طور پر یو کے میں رہنے والے پاکستانی کے اپنے صدقہ فطر اور اس کے نابالغ بچوں کے صدقہ فطر میں یو کے کی قیمت کا اعتبار ہے اور اس کی بیوی اور نابالغ بچوں کے صدقہ فطر میں پاکستان کی قیمت کا اعتبار ہے، خواہ خود یو کے میں ادا کرے یا پاکستان وغیرہ کسی دوسرے ملک میں رہنے والے کو اپنا وکیل بنائے، کیونکہ نابالغ بچے جو مالک نصاب نہیں، ان کا صدقہ فطر خود اسی پر لازم ہے، تو نابالغ بچوں اور اس کے صدقہ فطر میں یو کے کا اعتبار ہوگا اور بیوی اور عاقل بالغ بچوں کا صدقہ فطر خود ان کے اپنے اوپر لازم ہے، اگرچہ بیوی اور عیال میں شامل بچوں کی طرف سے عادتاً اذن ہونے کی وجہ سے ان کا صدقہ فطر بغیر اجازت بھی ادا کرنے سے ادا ہو جاتا ہے اور اگر وہ پاکستان میں ہیں، تو ان کے صدقہ فطر میں پاکستان کا اعتبار ہوگا۔

ہدایہ میں ہے: ”وحیلة المصري إذا أراد التعجيل أن يبعث بها إلى خارج المصر فيضحى بها كما طلع الفجر، لأنها تشبه الزكاة من حيث أنها تسقط بهلاك المال قبل مضي أيام النحر كالزكاة بهلاك النصاب فيعتبر في الصرف مكان المحل لا مكان الفاعل اعتباراً بها، بخلاف صدقة الفطر لأنها لا تسقط بهلاك المال بعدما طلع الفجر من يوم الفطر“ ترجمہ: اور شہری کا حیلہ کہ جب وہ قربانی جلدی کرنا چاہے، یہ ہے کہ وہ

قربانی والے جانور کو شہر سے باہر بھیج دے، تو اسے فجر طلوع ہوتے ہی ذبح کیا جاسکتا ہے، کیونکہ یہ زکوٰۃ کے مشابہ ہے، اس اعتبار سے کہ ایام نحر سے پہلے مال کے ہلاک ہونے سے ساقط ہو جاتا ہے، جیسے زکوٰۃ ساقط ہو جاتی ہے نصاب کے ہلاک ہونے سے، پس ادائیگی میں محل کے مکان کا اعتبار ہوگا، نہ کہ فاعل کے مکان کا زکوٰۃ پر قیاس کرتے ہوئے، برخلاف صدقہ فطر کے، کیونکہ یوم عید الفطر کی فجر طلوع ہونے کے بعد مال کے ہلاک ہونے سے یہ ساقط نہیں ہوتا۔

(الهدایة، کتاب الاضحیة، اخیرین، صفحہ 446، مطبوعہ لاہور)

اس کے تحت بنایہ شرح ہدایہ میں ہے: ”(بخلاف صدقۃ الفطر) حیث یعتبر فیہا مکان الفاعل وهو المؤدی (لأنہا لا تسقط بہلاک المال بعد ما طلع الفجر من یوم الفطر) فحینئذ یعتبر مکان صاحب الذمۃ وهو المؤدی“ ترجمہ: برخلاف صدقہ فطر کے کہ اس میں فاعل کے مکان کا اعتبار ہے اور فاعل سے مراد ادا کرنے والا ہے، کیونکہ یوم عید الفطر کی فجر طلوع ہونے کے بعد مال کے ہلاک ہونے سے یہ ساقط نہیں ہوتا، پس اب جس کے ذمہ صدقہ فطر لازم ہے، اس کے مکان کا اعتبار ہوگا اور وہ ہے ادا کرنے والا۔

(البنایۃ شرح الہدایۃ، کتاب الاضحیۃ، جلد 11، صفحہ 27-28، مطبوعہ کوئٹہ)

فتاویٰ ہندیہ میں ہے: ”وفی صدقۃ الفطر یعتبر مکانہ لا مکان اولادہ الصغار وعبیدہ فی الصحیح کذا فی التبیین. وعلیہ الفتویٰ کذا فی المضمرة“ ترجمہ: اور صدقہ فطر میں جس کے ذمہ لازم ہے، اس کے مکان کا اعتبار ہوگا، نہ کہ اس کی نابالغ اولاد اور اس کے غلاموں کے مکان کا صحیح قول کے مطابق، اسی طرح تبیین میں ہے اور اسی پر فتویٰ ہے، اسی طرح مضمرة میں ہے۔

(فتاویٰ ہندیہ، کتاب الزکاة، الباب السابع فی المصارف، جلد 01، صفحہ 190، مطبوعہ کوئٹہ)

در مختار میں ہے: ”عن نفسه۔۔ وطفله الفقیر۔۔۔ لا عن زوجته وولده الکبیر العاقل ولوادی عنہما بلا اذن اجزا استحسنانا للاذن عادة ای لوفی عیالہ والا فلا“ ترجمہ: صاحب نصاب آزاد مسلمان پر اپنی طرف سے اور اپنے غیر مالک نصاب چھوٹے بچے کی طرف سے صدقہ فطر واجب ہوتا ہے نہ کہ اپنی بیوی کی طرف سے اور اپنی عاقل بالغ اولاد کی طرف سے اور اگر ان کی طرف سے بغیر اجازت کے اس نے ادا کر دیا، تو استحسنانا کفایت کر جائے گا کہ عادة اجازت ہوتی ہے یعنی اگر اولاد اس کے عیال میں ہو ورنہ نہیں۔

(الدر المختار مع رد المحتار، کتاب الزکاة، باب صدقۃ الفطر، جلد 03، صفحہ 367-68-70، مطبوعہ کوئٹہ)

بہار شریعت میں ہے: ”مرد مالک نصاب پر اپنی طرف سے اور اپنے چھوٹے بچے کی طرف سے واجب ہے، جبکہ بچہ خود

(بہار شریعت، جلد 1، حصہ 5، صفحہ 937، مکتبۃ المدینہ، کراچی)

مالک نصاب نہ ہو۔“

بہار شریعت میں ہے: ”اپنی عورت اور اولاد کا فطرہ اُس کے ذمہ نہیں اگرچہ اپنا بچ ہو، اگرچہ اس کے نفقات اس کے ذمہ ہوں۔“ (بہار شریعت، جلد 1، حصہ 5، صفحہ 938، مکتبۃ المدینہ، کراچی)

بہار شریعت میں ہے: ”عورت یا بالغ اولاد کا فطرہ ان کے بغیر اذن ادا کر دیا تو ادا ہو گیا، بشرطیکہ اولاد اس کے عیال میں ہو یعنی اس کا نفقہ وغیرہ اُس کے ذمہ ہو۔“ (بہار شریعت، جلد 1، حصہ 5، صفحہ 938، مکتبۃ المدینہ، کراچی)

فتاویٰ فیض الرسول میں سوال ہوا: ”زید بمبئی میں ہے اور اس کے بچے وطن میں ہیں، تو ان کے صدقہ فطر کے گیبوں کی قیمت وطن کے بھاؤ سے ادا کرے یا بمبئی کے بھاؤ سے؟ اور زیورات جن کا وہ مالک ہے وہ وطن میں ہیں تو زکوٰۃ کی ادائیگی میں کہاں کا اعتبار ہے؟“

اس کے جواب میں فرمایا: ”بچے اور زیورات جب کہ وطن میں ہیں، تو صدقہ فطر کے گیبوں میں بمبئی کی قیمت کا اعتبار کرنا ہوگا اور زیورات میں وطن کی قیمت کا، لانہ یعتبر فی صدقۃ الفطر مکان المودی و فی الزکوٰۃ مکان المال، ہکذا قال صاحب الہدایۃ فی کتاب الاضحیۃ۔“

(فتاویٰ فیض الرسول، جلد 1، صفحہ 511، شبیر برادرز، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

محمد عرفان مدنی عطاری

24 رمضان المبارک 1440ھ 30 مئی 2019ء



الجواب صحیح

مفتی محمد ہاشم خان عطاری